

## نعت سرور کائنات ﷺ ایک منفرد آفاقی صنف سخن

ڈاکٹر محمد اسحاق قریشی

مدحت سرکار مدینہ ﷺ وہ صنف سخن ہے جس کی خدمت میں نسل انسانی کا ہر طبقہ شریک ہے۔ اس میں رنگ و نسل تہذیب و تمدن یا زبان و ملک کی غیریت راہ نہیں کاٹی، خواہشات و میلانات مختلف ہو سکتے ہیں مگر اس کا مرکز ہے۔ یہ وہ مقام اتصال ہے جہاں اجنبیت کا احساس مٹ جاتا ہے۔ اور بین الاقوامی معاشرت کی جھلک نظر آتی ہے۔ حقیقت یہ ہے کہ دنیائے فن کی ہم نظری کا سب سے بڑا مظہر نعت ہے اس لئے مدیہ ادب کا اس حوالہ سے مطالعہ آفاقی ادب کا مطالعہ ہے۔ جوں جوں دوریاں مٹ رہی ہیں اور انسان قریب آرہے ہیں مدیہ شاعری کو فروغ حاصل ہو رہا ہے۔

مدیہ شاعری تین عناصر سے تشکیل پاتی ہے۔ زبان، ادب اور شعری روایات اور سیرت رسول ﷺ سے استفادہ کی صلاحیت کے ساتھ جذبات و عقیدت کے اظہار کا سلیقہ، ان عناصر کا باہمی ربط غیر متوازن ہو تو مدح کا حق ادا نہیں ہوتا، مدح انسانی فطرت کی تاثر پذیری کا شعری اظہار ہے اس لئے اس میں جذبوں کی طہارت، رویوں کی صلابت اور لفظوں کا وجود درکار ہے۔ عناصر مدح میں سوچ کی ناچنگی اور خیال کی نادرستی راہ پانے لگے تو مدح کا معیار انحطاط آشنا ہو جاتا ہے۔ وقتی مصلحتیں اور مادی حوائج، مدح، میں اجتناب کا تعفن پیدا کر دیتے ہیں۔ جس سے مدح نگاری کا روبرو اور جنس فروخت بن جاتی ہے۔ اس کا نتیجہ یہ ہوتا ہے کہ جسے وزن و قافیہ کی تھوڑی شد بد ہو مدح نگاری کو حصول رزق کا ذریعہ بنا لیتا ہے۔ یہ مدح کا ارزل مقام ہے۔ اسی حوالہ سے خاص جذبوں کا معطر خیالوں کا وہ حسین پیکر ہے جو سراسر محترم اور ہمہ تن مقدس ہے۔ یہ مدح نگاری ضمیر کی آواز ہے جو سامع کے قلب پر دستک دیتی ہے یہ نہ آساں ہے اور نہ ہر کسی کے بس کی بات

ہے، تاریخی عمل بتاتا ہے کہ وہ شعراء جو ہر کس و ناکس کی مدح کے مبالغے اور غلو کی تمام تمام حدیں پار کر رہے تھے اور جنہیں رائی کا پہاڑ بنانے کا فن آتا تھا۔ مدح رسالت مآب ﷺ میں ایسے ژولیدہ بیان ہوئے کہ ایک شعر بھی نہ کہہ سکے کہ نعت کہنا دراصل تلوار کی دھار پر چلنا ہے (۱) اس لئے مدح نگاری نعت گو کیلئے احتیاط لازمی ہے اسے بہر حال یہ احساس رہنا چاہئے کہ:

☆ اس کا مدوح یکتا بھی ہے اور بے مثال بھی

☆ وہ جس گروہ میں شامل ہے اس میں ہر طبقہ ہر دور اور ہر صلاحیت کے افراد موجود ہیں۔

☆ مقصود نظر ایک ہو تو مضامین کی یکسانی کا احتمال ہوتا ہے۔

☆ اس کی انفرادیت اس مخصوص حوالہ سے پیدا ہوگی جو اس کی ذات اور ذات مدوح کے درمیان موجود ہے، سورج ایک ہے اس کی روشنی ایک اکائی مگر دیکھنے والی آنکھ کی صلاحیت اور نظر کا زاویہ اسے مختلف رنگوں میں دیکھتا ہے۔

☆ ذات مدوح کے جلوے دنیائے قلب پر عکس ریز نہ ہوں تو نعتیہ اشعار عرضی جمع تفریق بن جاتے ہیں۔ ایسے میں نعت کا کہنا ایک تکلف ہے، ایک روایت ہے اور بس

☆ مدوح کے اوصاف لامحدود اور لامتناہی ہیں، بہت کچھ کہنے کے باوجود بہت کچھ کہنے کی گنجائش رہتی ہے اس لئے عجزاً ہنما رہنا چاہئے۔

☆ نعت میں تخیلات کی بلندی پروازی سے زیادہ حقائق کے ادراک کا سناہ و رپوش ہے۔ اس بارگاہ عالی میں صفات شماری ایک قرینہ چاہتی ہے جس کے لئے تحقیق درکار ہے۔

☆ تشبیہ یا استعارہ کی جدت طراز کی اجازت کے باوجود مبالغہ آفرینی میں سلیقہ بنیادی شرط ہے، مدوح خیر البشر ﷺ ہے فوق البشر نہیں، مدوح سرور انبیاء مگر ناموافق مسابقت کی اجازت نہیں

☆ موضوع عظیم بھی ہے اور نازک بھی ہے کہ یہاں جنبش یا لغزش قدم پر دنیا و عیبی کی تباہی کا خطرہ ہے۔ یہ عرش سے نازک تر مقام ہے اس لئے قرآنی ارشادات پیش نظر رہنا چاہئیں کہ

☆ آواز پست رہے، صوتی آہنگ عاجزانہ ہو..... ”لا تسرفوا اصواتکم فوق صوت

النبی، (۲)

ترجمہ: ”تم اپنی آوازوں کو نبی اکرم ﷺ کی آواز سے بلند نہ کرو“

ولا تجھروا الہ بالقول کجھر بعضکم لبعض (۳)

یعنی تم ان کے ساتھ بات کو بلند آہنگ نہ دو جیسا کہ تم ایک دوسرے کے ساتھ بات کرتے ہوئے آواز کو بلند کرتے ہو۔ اسلئے طرز خطاب میں انکسار اور تواضع چاہئے

☆ ”ان الذین یبنا دونک من وراء الحجرات“ (بے شک وہ آپ کو کمروں کے باہر سے پکارتے ہیں) کے بارے میں (۴) ”اکثرہم لا یعقلون“ (ان میں سے بیشتر عقل نہیں رکھتے) کا فیصلہ دیا جا چکا ہے اس لئے پکار بے باکانہ نہ ہو اسلئے اسم ذات سے ندا (یعنی یا محمد کہ کر پکارنا) غیر محمود ہے کہ خود پروردگار عالم نے یوں نہیں پکارا۔

☆ ”ممدوح“ و ”رفعتنا لک ذکورک“ (۵) ”اور ہم نے تیرے ذکر کو بلند کر دیا“ اور ”وکان فضل اللہ علیک عظیما“ (۶) (اور آپ پر اللہ تعالیٰ کا عظیم فضل ہے) کی رفعت اور عظمت کا حامل ہے اسلئے عزت و حرمت کا احساس ہمیشہ دامن گیر رہنا چاہئے۔

☆ غزلیہ انداز شعر اور عشقیہ طرز خطابت میں احتیاط لازم ہے تاکہ قاری ”جنسیت“ کے انحطاط کی طرف نہ اترنے لگے، یہ بجا کہ تشیب سامع کو متنبہ، جذبات کو برا لگنے اور خیالات کو برافروختہ کرنے کا باعث ہے، یہ مجاز سے حقیقت کا سفر ہے جسے صوفیاء نے حقیقت شناسائی کیلئے ایک لازمی زینہ خیال کیا ہے اور غبارِ ناقہ سے محل لیلیٰ کا سراغ پانے کا ذریعہ سمجھا ہے مگر لازم ہے کہ جذبات عشق منہ زور ہو کر نورانی فضاء کو مکدر نہ کر دیں، حضرت شاہ ولی اللہ محدث دہلوی (م ۱۷۶۱ھ) کا ارشاد ہے کہ ”تشیب بالنساء“ کی روایت کو ختم ہونا چاہئے کہ

فتلک شرائع الشعر قدما      وقد نسخت بختم الانبیاء (۷)

امام بصریؒ (۶۶۰ھ) نعتیہ ادب کے امام ہیں ان کا قصیدہ بردہ شریف میں تشیب ہے مگر ان کی تشیب ”حدیث عشق“ نہیں ہے یہ ذکر محبوب کا ابتدائیہ ہے تاکہ آتش تیز ہو اور جس وقت مدح کا مرحلہ آئے جوش و ولولہ اور سامعین کا اشتیاق نقطہ کمال پر پہنچ چکا ہو۔

ان امور کا احساس دامن گیر رہے تو نعت گوئی کا نازک مرحلہ بحسن و خوبی طے ہوتا ہے، یہ بھی یقین رہنا چاہئے کہ نعت گوئی ادب عالی ہے جو شاعر کے شعور کی ترجمان اور پوتر جذبوں کا عکاس ہے، بعض اوقات شاعر کو اس بنیادی عنصر کا احساس نہیں رہتا کہ نعتیہ شاعری، ملکہ شعر کے ساتھ

خیالات کے تزکیہ، اعمال کے تقویٰ اور میلانات کے توازن کی متقاضی ہے۔ مدح رسالت اس حوالہ سے مشکل ترین صنف سخن ہے اسی لئے بعض نامور شاعر اس سے محروم ہے ان کے ہاں شعر کہنے کی صلاحیت بدرجہ کمال موجود تھی مگر یہ صرف ایک خارجی جزوی کیفیت رکھتی ہے اس کے علاوہ جو روح شعر توفیق تھی انہیں حاصل نہ تھی نعت کے محتویات کا بہتر ادراک تو صاحب دل اور حامل تقویٰ اصحاب ہی کر سکتے تھے اسی لئے اس صنف شریف کی پزیرائی صوفیاء کے ہاں ہوئی۔ یہاں یہ سوال بھی اپنا جواب پالیتا ہے معروف شعراء نے اس طرف توجہ کیوں نہ کی، بعض ظاہر بین اس رویہ کی بنا پر کہنے لگے کہ مدیحہ شاعری میں دوسرے درجہ کے شعراء نے حصہ لیا ہے، اس ابہام میں کئی مغالطے ہیں

☆ ایک یہ کہ نعتیہ شاعری کے ابتدائی ذخیرے کی تدوین پر کم توجہ رہی ہے اور اسے ایک ذاتی روحانی معاملہ سمجھا گیا ہے۔

☆ دوسرے یہ کہ نعتیہ شاعری، مدیحہ شاعری کے ساتھ مربوط کر دی گئی ہے اور عام مدح کا مقام قابل فخر نہ تھا اسلئے نعتیہ شاعری کو اسی ربط کی بنیاد پر کمتر صنف سخن خیال کر لیا گیا حالانکہ نعتیہ ادب، قصیدہ خوانی سے کوئی علاقہ نہ رکھتا تھا۔ وہ مادی احتیاج کا شاخسانہ تھی جبکہ یہ بالغ نظری اور روحانی سر بلندی کا نتیجہ ہے۔

☆ تیسرے یہ کہ تنقید شعر کے ایسے معیار قائم کر لئے گئے ہیں جن پر جاہلی شاعری کی سطوت قائم تھی، ایسے ماحول میں نعتیہ ادب کی قدر و قیمت متعین نہ ہو سکی بلکہ ناقدین کو یہ توفیق نہیں ہوئی کہ وہ اس صنف سخن کا غیر جانبدارانہ جائزہ لیں

☆ چوتھے یہ کہ جہاں ادبی حلقوں نے اسے دینی ادب قرار دے کر نظر انداز کیا گیا وہاں دینی حلقوں میں بھی جائز حق ادا نہ ہوا کیوں کہ ان حلقوں میں درسیات اور فقہی استخراجات کو فوقیت حاصل تھی۔ مدیحہ شاعری صرف ذاتی ذوق اور لحاظ فراغ کیلئے لائق التفات ٹھہری، تصوف کے زاویوں میں وجودی مسائل اور ان پر مشتمل شاعری کا چلن رہا۔

☆ نعتیہ ادب کے فنی جائزہ کی راہ میں سب سے بڑی رکاوٹ خوش عقیدگی اور خوفِ فسادِ خلق بھی تھی کہ ایسے مقدس ادب کو کیوں کر نقد و نظر کے تختہ پر چن دیا جائے

ان معالطوں کے علاوہ نعتیہ شاعری کو خود مدح نگاروں کے طرز عمل سے نقصان پہنچا۔ شعری صلاحیت رکھنے والے لوگ عموماً وہ تھے جو قابل احترام شخصیات کے مالک تھے، وہ دربار نبوی ﷺ کی نزاکتوں کو بھی سمجھتے تھے اور شاعری کے رموز و غواہض کو بھی مگر وہ نعت کو اپنے ضمیر کی آواز اور اپنی عقیدت کا اظہار سمجھتے تھے جس کی نمائش مستحسن نہ تھی۔ انہیں خوف تھا کہ میں یہ خالص جذبہ ریاکاری میں شامل نہ ہو جائے اس طرح بے شمار نعتیہ اشعار منظر عام پر نہ آسکے بلکہ بیشتر دست برد زمانہ کی نذر ہو گئے۔ اس کے برعکس شعری پرکاری کے قائل اصحاب اپنے جذبات کے اظہار کیلئے یہی پیمانہ استعمال کرنا ضروری سمجھتے تھے۔ خلوص و محبت تو تھا ہی مگر یہ بھی سمجھ لیا گیا کہ ارادت کا اظہار سوائے شعر کے ہو ہی نہیں سکتا۔ اس طرح وہ شخص جو وزن قافیہ کے معرفت رکھتا تھا شعر کہنے لگا، عوام نے محبت سے سنا کہ یہی دستیاب مال تھا۔ یوں یہ شعوری کوشش جو زیادہ تر تصنع کے ذیل میں آتی تھی مقبول ہوتی گئی، ایسے محنت پسند لوگ اپنی محنت بھی ضائع نہیں ہونے دیتے نتیجہ یہ ہوا کہ ایسا کلام محفوظ بھی ہو گیا۔ یہ تسلیم مدح رسالت مآب ﷺ ایک توفیق ہے مگر سوال پھر بھی یہ ہے کہ اس توفیق کے اظہار کے لئے شعر کا ہی لبادہ کیوں ضروری ہے۔

”مدح“ وصف جمیل ہے یہ وہی بھی ہو سکتا ہے اور کسی بھی ہو سکتا ہے یعنی اختیاری بھی، حسن و جمال، قد و قامت، موزونیت جسم اور قوت و جروت ایسے اوصاف ہیں جو انسان کو ودیعت ہوتے ہیں مگر علم و حکمت، دانش و بینش، حکومت و سطوت ایسے اوصاف ہیں جو جہد و محنت سے حاصل ہوتے ہیں، مدح ہر دو قسم کے اقسام کے اوصاف پر محیط ہے مگر صفات شماری کا محرک وہ رویہ ہونا چاہئے جو محمود ہو۔ بسا اوقات غیر غیر مصالح محرکات کی کار فرمائی سے قدم قدم پر بہک جانے کا امکان لفظ لفظ میں غیر معیاری ہونے کا اندیشہ رہتا ہے ہر لمحہ یہ خطرہ رہتا ہے کہیں کوئی نامناسب جملہ ناموافق روایت یا نامناسب جذبہ منسوب نہ ہو جائے کیوں کہ مدوح وہ ذات گرامی ہے جس کے تقدس و احترام پر عقائد کی دیوار کھڑی ہے اس لئے الفاظ شستہ ہوں سو قیادہ الفاظ اور محاورے نہ آنے پائیں (۸) مدح نگاری ایک انفعالی عمل کا فعالی اظہار ہے اسلئے کہ مدح نگاری تاثر پذیری کی اصلاح بھی ضروری ہے اور انسان مدوح کی ذات سے حشرح ہونے والی صفات کو قبول کرتا ہے اور پھر اس قبولیت کا اظہار اپنے جذبوں کے سہارے کرتا ہے اس دو گونہ عمل میں اگر کسی ایک

کی تہذیب و تنقیح مناسب طور پر نہ ہو سکے تو نتیجہ غیر تسلی بخش نکلتا ہے اسلئے مدح نگاری کی تاثیر پذیری کی اصلاح بھی ضروری ہے اور اس کے جذبات کے اظہار کی تہذیب بھی لازم ہے محسنین کے احسان پر ان کا شکریہ کا ادا کرنے کا حکم دیا گیا ارشاد نبوی ﷺ ہے من لا یشکر الناس لا یشکر اللہ (۹) ”جو لوگوں کا شکریہ ادا نہیں کرتا اللہ تعالیٰ کا شکر نہیں کرتا“ یہی شکر یہ شعر کے قالب میں ڈھلے تو مدحیہ بنتا ہے۔

اسلامی تعلیمات میں مدح کی حدود متعین ہیں، یہ موافق واقعہ، غلو سے بچنا، حسین الفاظ کا مرقع۔ بلاغت کا پیکر اور مدح نگاروں کے دل کی آواز ہے نعت سرور کائنات ﷺ میں صداقت شعاری ضروری نہیں فرض ہے کیونکہ یہ تذکرہ سب سے بڑے صادق کا ہے جس کی ساری زندگی نور صداقت سے مزین ہے، جو صداقت کا اعلیٰ اسوہ ہے اور اس کا پیغامبر بھی، نعت گو کیلئے احتیاط لازم ہے یہاں صرف ایک صنف سخن کے تقاضوں کے ملحوظ رکھنے کا ہی مسئلہ نہیں ایمان کی سالمیت کا سوال بھی ہے اور ذات گرامی ﷺ کا ہمہ صفت ہونا بھی تفریط کی دو طرفہ حد بندی نے اس راہ کو پل صراط بنا دیا ہے جہاں بڑے بڑوں کے قدم لرزتے ہیں۔ نعت اصناف سخن کی مروجہ تقسیم کے حوالہ سے مدح کا حصہ سمجھا جاتا ہے حالانکہ یہ ایک منفرد اور مستقل صنف سخن ہے، اصناف سخن کی تقسیم دو پہلوؤں کے روبرو عمل آتی ہے ہیئت ظاہرہ یا اسلوب کے نقطہ نظر سے اور معانی اور مفاہیم یعنی داخلی کمونات کے اشتراک خصائص کے حوالہ سے ہر دو اعتبار سے نعت رسول اکرم ﷺ اپنا الگ وجود رکھتی ہے، اسے قصیدہ، قطعہ، تضمین یا معارضہ، وغیرہ یا صورت ظاہرہ کا پابند نہیں کیا جاسکتا۔ یہ سب سے ممتاز مگر سب میں جاری ہے، معنی کے اعتبار سے یہ ذات بے عدل ﷺ کا تذکرہ ہے، اس لئے مدح کی یکتائی کے حوالہ سے بھی ممتاز ہے۔ اس میں جذبوں کی صداقت، خلوص کی مہک اور خیالات کا سہانا پن ہے، یہ ضمیر کی پکار ہے جو ضمیر ہمہ درد مند، سراپا متمسک اور بہر صورت مستغیث ہے اس لئے اس کے اثرات ہمہ جہتی ہیں یہاں حق ادا نہیں ہوتا اس لئے تجاوز عن الحد کا مرحلہ ہی نہیں آتا۔ بلکہ بجز بیاں کا اعتراف رہتا ہے، یہ خالق کی ہمنوائی کا عمل ہے اس لئے بے بضاعتی اور ژولیدگی نعت گو شعراء کا مشترک امتیاز ہے۔ ہر صنف سخن کے حدود علماء لغت و شعراء مرتب کرتے ہیں مگر نعت کے ضابطے خالق کے حوالہ سے ترتیب پاتے ہیں اسلئے مدح نگار محتاط بھی

ہے اور سراپا سپاس بھی۔ اس کے پیش نظر ”ودفعنا لک ذکورک“ (۱۰) ”کان فضل اللہ علیک عظیما“ (۱۱) کی شوق انگیزیاں بھی ہیں اور ”لا ترفعوا اصواتکم“ (۱۲) کی پابندیاں بھی اسلئے اس کا لہجہ مشتاقانہ مگر عاجزانہ اس کی زبان کو ثروت نسیم سے دھلی ہوئی ہے اور اس کے کلمات پابند آداب ہیں۔

الحمد للہ اس مشکل ترین شاہراہ پر مسلمان نے کامیابی سے چل کر اپنی عقیدت و محبت کو جلا بخشی ہے، چودہ سو سال کی تاریخ گواہ ہے کہ قریہ قریہ، شہر شہر مدحت سر کا ﷺ کے ترانے گائے جا رہے ہیں۔ عوام ہو یا خواص سب مجسم نیاز ہیں، غیر مسلم جب معاشرتی آداب اور انسانی عظمتوں کے حوالہ سے نغمہ سرا ہوئے تو زبان مشک و عنبر سے با وضو رہی، یہ طویل روایت اسلامی تاریخ کے لئے وجہ افتخار بھی ہے اور دامن رسول ﷺ کی بے پچھیاں وسعتوں کی غماز بھی، یہ سلسلہ ازل سے چلا اور ابد تک جاری رہے گا کہ یہ پیغمبر آفاق ﷺ کے حضور سپاس عقیدت ہے، کہنے والوں کو قرار نہیں کہ ممدوح کے فضائل کا شمار نہیں، صحابہ اکرامؓ کے دور سے لے کر عصر حاضر تک یہ سلسلہ الذہب، پھیلا ہوا ہے۔ کثرت کے باوجود زبان اور طرز نگار پر تمکنت اور پاکیزگی محیط ہے۔ خوش قسمت ہیں وہ اہل قلم جن کے ہاتھ اقلیم نعت کی وسعتوں تک ممتد ہیں۔

”وذلك فضل الله يؤتيه من يشاء والله ذو الفضل العظيم“ (۱۳)

کانما ناظر الحسناء مکتحلاً

یترب فعل رسول اللہ ﷺ مکحول (۱۴)

## حواشی و حوالہ جات

۱۔ مولانا احمد رضا خان: المفلو ظ حصہ دوم ص: ۴۰

۲۔ سورۃ الحجرات: ۲

۳۔ ایضاً

۴۔ سورۃ الحجرات: ۴

- ۵۔ سورۃ الأشرار: ۴  
۶۔ سورۃ النساء: ۱۱۳  
۷۔ اطیب العم شہ ولی اللہ محدث دہلوی ص: ۲۳  
۸۔ علامہ شیخ نعمانی: مقالات جلد دوم ص: ۴۰  
۹۔ احام ترمذی: سنن الترمذی المجلد الثانی، ابواب البرو الصلة عن ابی ہریرة رضی اللہ عنہ  
۱۰۔ سورۃ الأشرار: ۴  
۱۱۔ سورۃ النساء: ۱۱۳  
۱۲۔ سورۃ الحجرات: ۲  
۱۳۔ سورۃ الحديد: ۲۱  
۱۴۔ غلام علی آزاد بلگرامی: الديوان الثالث ص: ۱۰

## سیرت النبی ﷺ ۲۰۰۸ء زیر طبع

فروری ۲۰۰۸ء میں سیرت النبی ﷺ ستمبر ۲۰۰۸ء شائع ہوگا اصول تحقیق کی روشنی میں جنوری تک ارسال کروہ مضامین شامل اشاعت ہو سکتے ہیں